

ಕೊಚ್ಚಿ ಕೊಂಡು ಹೋಗಿದ್ದು ಅವರ ಮತ ದೇಹಗಳನ್ನು ಪೋಲೀಸಿನವರು ದಿನಾಂಕ 10 ಮತ್ತು 12 ರಂದು ಪತ್ತೆಹಚ್ಚಿ ಕೊಟ್ಟಿದ್ದು ಇದುವರೆಗೂ ಈ ಮತ ಅವಿವಾಹಿತ ಯುವತಿಯರ ಕುಟುಂಬದವರಿಗೆ ಯಾವ ಪರಿಹಾರವನ್ನೂ ಕೊಟ್ಟಿಲ್ಲ. ದಯಮಾಡಿ ಮುಖ್ಯಮಂತ್ರಿಗಳ ನಿಧಿಯಿಂದ ತಲಾ ಹತ್ತು ಸಾವಿರ ರೂಪಾಯಿ ಆದರೂ ಇವರ ಕುಟುಂಬದವರಿಗೆ ಪರಿಹಾರವಾಗಿ ಕೊಡಬೇಕೆಂದು ನಾನು ಸರ್ಕಾರವನ್ನು ಒತ್ತಾಯ ಮಾಡುತ್ತೇನೆ.

ಶ್ರೀ ವಿ. ಎಲ್. ಪಾಟೀಲ್ (ಕಂದಾಯ ಮಂತ್ರಿಗಳು).--ಮಾನ್ಯ ಸ್ನೇಹಿತರು ಹೇಳಿದ್ದು ನಿಜ ಇದೆ, ಕಾನೂನು ಪ್ರಕಾರ ಪರಿಶೀಲನೆ ಮಾಡಿ ಏನು ಕೊಡಲಿಕ್ಕೆ ಸಾಧ್ಯವೋ ಅದನ್ನು ಕೊಡಲಾಗುತ್ತದೆ.

ಶ್ರೀ ಜಿ. ಡಿ. ಸೋಮಪ್ಪ.--ಕಾನೂನು ಪರಿಶೀಲನೆ ಮಾಡುವುದು ಏನು ? ಅವರು ಸತ್ತೇ ಹೋಗಿದ್ದಾರೆ. ಏನಾದರೂ ಸಹಾಯ ಮಾಡುತ್ತೇವೆ ಎಂದು ನಿರ್ದಿಷ್ಟವಾಗಿ ಆಶ್ವಾಸನೆ ಕೊಡಿ. ಇದು ಪ್ರಾಣ ಹೋಗಿರತಕ್ಕಂಥ ವಿಚಾರ ಎಲ್ಲದಕ್ಕೂ ಒಂದೇ ಮಂತ್ರ ಹೇಳಿದರೆ ಹೇಗೆ ? ಇವತ್ತಿನವರೆಗೂ ಅವರ ಕುಟುಂಬ ವರ್ಗದವರಿಗೆ ಏನೂ ಪರಿಹಾರ ಕೊಟ್ಟಿಲ್ಲ.

ಶ್ರೀ ವಿ. ಎಲ್. ಪಾಟೀಲ್.--ಆಯಿತು, ಮಾಡುತ್ತೇವೆ.

ಶ್ರೀ ಎನ್. ಜಿ. ನಾಯಕ್.--ಮಾನ್ಯ ಅಧ್ಯಕ್ಷರೇ, ಈ ವಿಷಯದಲ್ಲಿ ನಾನು ಕೂಡ ಮಾತನಾಡಬೇಕು.

ಅಧ್ಯಕ್ಷರು.--ಇದು ಮಾತನಾಡುವ ವಿಷಯ ಅಲ್ಲ. 334 ರಲ್ಲಿ ಯಾರು ಸೂಚನೆ ಕಳಿಸುತ್ತಾರೆ ಅವರಿಗೆ ಮಾತ್ರ ಅವಕಾಶ.

ಶ್ರೀ ಎಂ. ರಾಮಪ್ಪ.--ಸ್ವಾಮಿ, ನಮಗೆ ಏನಾದರೂ ಉತ್ತರ ಕೊಡುತ್ತಾರೋ ಅಥವಾ ಇಲ್ಲವೋ ? ನಮಗೆ ನೀವು ರಕ್ಷಣೆ ಕೊಡಬೇಕು.

ಅಧ್ಯಕ್ಷರು.--ಮಧ್ಯೆ ಮಧ್ಯೆ ಹೀಗೆ ನೀವು ಮಾತನಾಡಬಾರದು. 334ರ ಕೆಳಗೆ ಸದನದ ಗಮನವನ್ನು ಸೆಳೆಯುವುದು. ಸರ್ಕಾರದ ಗಮನವನ್ನಲ್ಲ.

ಶ್ರೀ ಎಂ. ರಾಮಪ್ಪ.--ಇದರ ಬಗ್ಗೆ ನಾನು ಜುಕ್ಕೆ ಗುರುತಿನ ಪ್ರಶ್ನೆಯನ್ನೂ ಕೂಡ ಕಳಿಸಿದ್ದೇನೆ.

ಅಧ್ಯಕ್ಷರು.--ಉತ್ತರ ತರಿಸಿ ಕಳಿಸುತ್ತೇನೆಂದು ಸಂಬಂಧಪಟ್ಟ ಮಂತ್ರಿಗಳು ಹೇಳಿದ್ದಾರೆ ?

ಶ್ರೀ ಎಂ. ರಾಮಪ್ಪ.--ಏನು ಮಾಡುತ್ತಾರೆ ಎಂಬುದರ ಬಗ್ಗೆ ಅವರು ಹೇಳಿಲ್ಲ.

ಶ್ರೀ ಎನ್. ಜಿ. ನಾಯಕ್.--ಸ್ವಾಮಿ, ನನಗೂ ಮಾತನಾಡಲಿಕ್ಕೆ ಅವಕಾಶ ಕೊಡಿ. ಸತ್ತಿರುವರೆಲ್ಲರೂ ಹರಿಜನರ ಮಕ್ಕಳು ಇದ್ದಾರೆ. 9ನೇ ತಾರೀಖು ಎಂಟು ಗಂಟೆ ಸಮಯದಲ್ಲಿ ಅಕಸ್ಮಾತ್ತಾಗಿ ನೀರಿನಲ್ಲಿ ಹೊಡೆದುಕೊಂಡು ಹೋಗಿದ್ದಾರೆ. ಮಳೆಗಾಲವಾಗಿದ್ದರೆ ನೀರಿನಲ್ಲಿ ಹೊಡೆದುಕೊಂಡು ಹೋಗಿದ್ದಾರೆ ಎಂದು ಹೇಳಬಹುದಾಗಿತ್ತು. ಆದರೆ ಇಲ್ಲಿ ಅಕಸ್ಮಾತ್ ಹೊಡೆದುಕೊಂಡು ಹೋಗಿರುವುದು. 10ನೇ ತಾರೀಖಿಗೆ ಪೋಲೀಸರು ಅವರ ದೇಹಗಳನ್ನು ಕಂಡುಹಿಡಿದಿದ್ದಾರೆ. ಅವರಿಗೆ ನನ್ನ ಧನ್ಯವಾದಗಳನ್ನು ಅರ್ಪಿಸುತ್ತೇನೆ. ಈಗ ನಮ್ಮ ಸರ್ಕಾರದವರು ಕುಣಿಯತಕ್ಕಂಥ ನಾಟಕದವರಿಗೆ ಬಹುಮಾನ ಕೊಡುತ್ತಾರೆ. ಇಂತಹವರಿಗೆ ಏನೂ ಸಹಾಯ ಕೊಡುವುದಿಲ್ಲ.

ಅಧ್ಯಕ್ಷರು.--ಪರಿಶೀಲನೆ ಮಾಡುತ್ತೇನೆಂದು ಮಂತ್ರಿಗಳು ಹೇಳಿದ್ದಾರೆ.

(viii) ವಸಂತನಗರದಲ್ಲಿ ಹಾನಿಗೊಳಗಾದ ಗುಡಿಸಲು ನಿವಾಸಿಗಳಿಗೆ ಕೊಡತಕ್ಕಂತ ಪರಿಹಾರದ ಬಗ್ಗೆ

ಶ್ರೀ ಎಂ. ಮಲ್ಲಿಕಾರ್ಜುನ ಖರ್ಗೆ.--ವಸಂತನಗರದಲ್ಲಿ ಪೈವ್ ಸ್ಟಾರ್ ಹೋಟೆಲ್ ನಿರ್ಮಾಣ ಮಾಡುತ್ತಿದ್ದಾರೆ. ಅದರ ಪಕ್ಕದಲ್ಲಿ ಇರತಕ್ಕಂಥ ಅರವತ್ತು ಗುಡಿಸಲುಗಳು ಸುಟ್ಟು ಸುಮಾರು ಒಂದೂವರೆ ಲಕ್ಷ ರೂಪಾಯಿ ಹಾನಿಯಾಗಿದೆ. ಅಲ್ಲಿದ್ದವರು ಸುಮಾರು ಗುಲ್ಬರ್ಗಾ, ರಾಯಚೂರು, ಬೀದರ್ ಪ್ರದೇಶಗಳಿಂದ ಬಂದಂತಹ ಕೂಲಿಕಾರರು. ಇಲ್ಲಿಯವರೆಗೂ ಅವರಿಗೆ ಯಾವ ಪರಿಹಾರವನ್ನೂ ಕೊಟ್ಟಿಲ್ಲ. ಮಾಲೀಕರು ಕೂಡ ಅವರನ್ನು ಭೇಟಿಯಾಗಿ ಯಾರು ಇದರಲ್ಲಿ ಗಾಯಗೊಂಡಿದ್ದಾರೆ, ಅವರನ್ನು ಆಸ್ಪತ್ರೆಗೆ ದಾಖಲು ಮಾಡುವುದೇ ಆಗಲಿ, ಔಷಧಿ ಕೊಡುವ ವ್ಯವಸ್ಥೆಯಾಗಲೀ ಮಾಡಿಲ್ಲ. 16-3-1984 ರಂದು ಈ ಘಟನೆ ನಡೆದಿದೆ. ಎಲ್ಲಾ ಪತ್ರಿಕೆಗಳಲ್ಲೂ ಇದರ ಬಗ್ಗೆ ವರದಿಯಾಗಿದೆ. ಪ್ರಜಾವಾಣಿ, ಡೆಕ್ಕನ್ ಹೆರಾಲ್ಡ್, ಇಂಡಿಯನ್ ಎಕ್ಸ್‌ಪ್ರೆಸ್‌ನಲ್ಲಿ ಬಂದಿದೆ. ಆದರೆ ಇಲ್ಲಿಯವರೆಗೂ

ಪಾಪ, ಅವರಿಗೆ ಯಾವ ಸಹಯೋಗ ಸರ್ಕಾರದ ವತಿಯಿಂದ ಸಿಕ್ಕಿಲ್ಲ. ಮಾಲಿಕನ ವತಿಯಿಂದಲೂ ಕೊಡಿಸತಕ್ಕ ಪ್ರಯತ್ನ ಮಾಡಿಲ್ಲ. ಸರ್ಕಾರದವರು ಇದರ ಬಗ್ಗೆ ಏನು ವ್ಯವಸ್ಥೆ ಮಾಡುತ್ತೀರಿ ?

ಶ್ರೀ ಎಂ. ರಘುಪತಿ.—ಅಧ್ಯಕ್ಷರೇ, ಈ ಘಟನೆ ನಡೆದ ಜಾಗಕ್ಕೆ ನಾನು ಹೋಗಿದ್ದೆ. ಕಾರ್ಪೊರೇಷನ್‌ನವರು ಮೊದಲೇ ನೋಟೀಸ್ ಕೊಟ್ಟಿದ್ದರು ಈ ಜಾಗದಲ್ಲಿ ಸ್ವಲ್ಪ ಅಭದ್ರತೆ ಇದೆ ಎಂದು. ಅಲ್ಲಿಂದ ಗುಡಿಸಲುಗಳನ್ನು ಖಾಲಿಮಾಡಬೇಕೆಂದು ಅವರು ಹೇಳಿದ್ದಾರೆ. ಆದರಂತೆ ಕಂಟ್ರಾಕ್ಟರ್‌ಗೆ ನೋಟೀಸು ಕೊಟ್ಟಿದ್ದೂ ಆಯಿತು. ಆತನ ಮೇಲೆ ಏನಾದರೂ ಕಾನೂನು ಪ್ರಕಾರ ಕ್ರಮ ತೆಗೆದುಕೊಳ್ಳುವುದಕ್ಕೆ ಏನು ಸಾಧ್ಯವೋ ಅದನ್ನು ಮಾಡುತ್ತೇವೆ. ಇನ್ನು, ಪರಿಹಾರ ಆ ಕಂಟ್ರಾಕ್ಟರ್‌ದಾರನೇ ಕೊಡಬೇಕಾಗುತ್ತದೆ. ಕಂಟ್ರಾಕ್ಟರ್‌ನನ್ನು ಹಿಡಿದುಕೊಂಡು ಬಂದು ಈ ಹಾನಿಗೆ ಪರಿಹಾರ ಕೊಡಬೇಕೆಂದು ಹೇಳಲಾಗುವುದು.

ಶ್ರೀ ಎಂ. ಮಲ್ಲಿಕಾರ್ಜುನ ಖರ್ಗೆ.—ಸರ್ಕಾರದ ವತಿಯಿಂದ ಏನಾದರೂ ಸಹಾಯ ಮಾಡಿ ಎಂದು ಹೇಳಿದರೆ ಕಂಟ್ರಾಕ್ಟರ್‌ಗೆ ಹೇಳುತ್ತೇವೆ, ಅಭದ್ರತೆ ಇದೆ ಎಂದು ಏನೇ ಹೇಳುತ್ತಿದ್ದೀರಿ.

ಅಧ್ಯಕ್ಷರು.—ಪ್ರೈವೇಟ್‌ನವರು ಅವರನ್ನು ಕರೆದುಕೊಂಡು ಬಂದು ಗುಡಿಸಲುಗಳನ್ನು ಹಾಕಿದ್ದಾರೆ ಸರ್ಕಾರ ಏನು ಮಾಡಬೇಕು ?

ಶ್ರೀ ಎಂ. ಮಲ್ಲಿಕಾರ್ಜುನ ಖರ್ಗೆ.—ಖಾಸಗಿಯವರಿಗೆ, ಕೂಲಿಕಾರರಿಗೆ ಸರ್ಕಾರ ಏನು ಕೊಟ್ಟೀ ಇಲ್ಲವೇ ? ಗುಡಿಸಲುಗಳು ಸುಟ್ಟು ಕೂಲಿಗಾರರು ಬೀದಿಯಲ್ಲಿ ಬಿದ್ದಿರುವಾಗ ಅವರಿಗೆ ಔಷಧಿ ಕೊಡಿಸತಕ್ಕದ್ದು, ಪರಿಹಾರ ಕೊಡತಕ್ಕದ್ದು ಸರ್ಕಾರದ ಜವಾಬ್ದಾರಿ ಇದೆ. ಮಾಲಿಕನನ್ನು ಹಿಡಿದು ಕೊಂಡು ಬಂದು ಅವನ ಕೈಯಿಂದ ಕೊಡಿಸುತ್ತೇವೆ ಎಂದು ಹೇಳಿದರೆ ಹೇಗೆ ? 16ನೇ ತಾರೀಖಿಗೆ ನಡೆದಂಥ ಘಟನೆ. ಇವತ್ತು ತಾರೀಖು 21. ಸುಮಾರು ಐದಾರು ದಿನಗಳಾಯಿತು. ಮಾಲಿಕನನ್ನು ಹುಡುಕಿಸುತ್ತೇವೆ ಎಂದು ಹೇಳಿದ್ದೀರಿ. ಇದರ ಬಗ್ಗೆ ಸರ್ಕಾರ ಏನು ಮಾಡುತ್ತದೆ ಎಂದು ಹೇಳಿಲ್ಲ.

ಅಧ್ಯಕ್ಷರು.—ಖಾಸಗಿ ಮಾಲೀಕರು ಕಟ್ಟಡ ಕಟ್ಟುವುದಕ್ಕೆ ಜನರನ್ನು ಕರೆದುಕೊಂಡು ಬಂದು, ಅವರ ಗುಡಿಸಲುಗಳು ಸುಟ್ಟುಹೋಗಿದ್ದರೆ ಇದಕ್ಕೆ ಸರ್ಕಾರ ಹೇಗೆ ಜವಾಬ್ದಾರಿಯಾಗುತ್ತದೆ ?

ಶ್ರೀ ಎಂ. ಮಲ್ಲಿಕಾರ್ಜುನ ಖರ್ಗೆ.—ಕಾರ್ಮಿಕ ಸಚಿವರು ಇಲ್ಲೇ ಇದ್ದಾರೆ. ಇದು ಕಾಂಟ್ರಾಕ್ಟ್ ಲೇಬರ್ ಆಕ್ಟ್‌ನಲ್ಲಿ ಬರುತ್ತದೆ.

ಶ್ರೀ ಅಜೀಜ್ ಸೇಠ್.—ನಿರ್ದಿಷ್ಟವಾಗಿ ಏನು ವಿಷಯ ಎಂದು ಪತ್ರದಲ್ಲಿ ಕೊಟ್ಟರೆ ಅದು ಕಾಂಟ್ರಾಕ್ಟ್ ಲೇಬರ್ ಹೌದೇ, ಅಥವಾ ಅಲ್ಲವೇ ಎಂಬುದನ್ನು ಹೇಳುವುದಕ್ಕೆ ಸಾಧ್ಯವಾಗುತ್ತದೆ.

ಅಧ್ಯಕ್ಷರು.—ಸಾಧ್ಯವಾದಷ್ಟು ಮಟ್ಟಿಗೆ ವೈಯಕ್ತಿಕ ಪ್ರಶ್ನೆಗಳನ್ನು ಸದನದಲ್ಲಿ ತರುವುದಕ್ಕೆ ಪ್ರಯತ್ನಿಸಬೇಡಿ. ಇದನ್ನು ಅದಷ್ಟು ಕಡಿಮೆ ಮಾಡಿ.

ಶ್ರೀ ಎಂ. ಮಲ್ಲಿಕಾರ್ಜುನ ಖರ್ಗೆ.—ಇದು ಇಂಡಿವಿಜ್ಯೂಯಲ್ ಮ್ಯಾಟರ್ ?

ಅಧ್ಯಕ್ಷರು.—ನಿಮಗಲ್ಲ, ಶಿವಮೂರ್ತಿಯವರಿಗೆ ನಾನು ಹೇಳುತ್ತಿದ್ದೇನೆ.

(ix) ಶಿವಮೊಗ್ಗ ಜಿಲ್ಲೆಯ ಶಿಕಾರಿಪುರ ತಾಲ್ಲೂಕು ಚಿಕ್ಕಮಾಗಡಿಯ ರುದ್ರಪ್ಪ ಎಂಬವರಿಗೆ ರಕ್ಷಣೆ ಒದಗಿಸುವ ಬಗ್ಗೆ

ಶ್ರೀ ಕೆ. ಶಿವಮೂರ್ತಿ (ಭರಮಸಾಗರ).—ಶಿವಮೊಗ್ಗ ಜಿಲ್ಲೆಯ ಶಿಕಾರಿಪುರ ತಾಲ್ಲೂಕಿನ ಚಿಕ್ಕಮಾಗಡಿ ಊರಿನಲ್ಲಿ ಪರಿಶಿಷ್ಟ ಜಾತಿಗೆ ಸೇರಿದ ಬೋವಿ ಜನಾಂಗದ ಶ್ರೀ ರುದ್ರಪ್ಪ ಎನ್ನುವವರ ಮೇಲೆ 55 ಜನ ಬೇರೆ ಜನಾಂಗದವರು ಸೇರಿಬಿಟ್ಟು ಎರಡು ನೂರು ರೂಪಾಯಿ ದಂಡ ಹಾಕಿದ್ದಾರೆ. ನಾನು ಏನು ತಪ್ಪು ಮಾಡಿದ್ದೇನೆ ಎಂದು ರುದ್ರಪ್ಪ ಕೇಳಿದ್ದಕ್ಕೆ - ಆ ಊರಿನಲ್ಲಿ ಬೋವಿ ಜನಾಂಗದವರ ಮನೆ ರುದ್ರಪ್ಪನವರದ್ದು ಒಬ್ಬರದ್ದೇ. ಅವರು ಅಲ್ಲಿ ಇಲ್ಲಿ ಸ್ವಲ್ಪ ಓಡಾಡಿ ಹರಿಜನ-ಗಿರಿಜನ ಮೇಲೆ ಏನಾದರೂ ದೌರ್ಜನ್ಯ ನಡೆದರೆ ಅದರ ಬಗ್ಗೆ ಪ್ರತಿಭಟನೆ ಮಾಡತಕ್ಕಂಥ ಶಕ್ತಿಯನ್ನು ಪಡೆದವರಾಗಿದ್ದಾರೆ. ರುದ್ರಪ್ಪನವರು ದಂಡ ಹಾಕಿದ ನ್ನು ತಿರಸ್ಕರಿಸಿದಾಗ ಅವರು ಆತನ ಮೇಲೆ ಅವಾಚ್ಛ ಶಬ್ದಗಳಿಂದ ಬಯ್ಯುತ್ತಿದ್ದಾರೆ. “ನೀನು ಹೇಗೆ ಇಲ್ಲಿ ಬದುಕುತ್ತೀಯಾ, ನೀನಿಗೆ ಇರಲಿಕ್ಕೇ ಬಿಡುವುದಿಲ್ಲ, ನೀನು ಮನೆಯನ್ನು ಸುಟ್ಟುಹಾಕುತ್ತೇವೆ” ಎಂದು ಬೆದರಿಕೆ ಹಾಕಿದ್ದಾರೆ. ಈ 55 ಜನರಲ್ಲಿ ಶ್ರೀಮಂತರೇ ಹೆಚ್ಚಿನವರಿದ್ದಾರೆ. ಅವರ ಹೆಸರುಗಳು ಬೇಕಾದರೆ ಹೇಳುತ್ತೇನೆ.